



## اصول تفسیر کی تاریخ و تدوین

### Abstract

The principles of exegesis that are applied when interpreting the Qur'ān are called Uṣūl al-Tafsīr. In this treatise, the history and the compilation of these principles are discussed in detail. Moreover, the sources and sciences where references to these principles are made are also identified. It is notable that only few books are entitled as Uṣūl al-Tafsīr therefore; majority of these principles are either found in the prefaces of the reference books of Tafsīr, Books on the Sciences of Qur'ān ('Ulūm al-Qur'ān) or the books on the Principles of Jurisprudence (Uṣūl al-Fiqh).

The thesis does not only include the principles of Tafsīr followed at the time of Prophet's Companions and their followers (Tabi'īn), but the distinctive qualities of the exegesis of their times are also highlighted.

### اصول کی تعریف

اصول، اصل کی جمع ہے، جس کا معنی ہے: جڑ، بنیاد اور نسل وغیرہ مثلاً ”فَارِسِيّ الْأَصْلُ“ ایسے شخص کو کہا جاتا ہے، جو اہل فارس کی نسل سے ہو، گویا اس کی جڑ اور بنیاد فارس ہے۔ یا کہا جاتا ہے: ”بَنَتَ أَوْ رَسَخَ أَصْلُهُ“ یعنی اس کی بنیاد پختہ ہو گئی ہے۔<sup>2</sup>

اصطلاحی طور پر ان اصول و مبادی کو اصول کا نام دیا جاتا ہے، جو کسی علم و فن میں بنیادی حیثیت رکھتے ہوں اور

<sup>1</sup> اسٹنٹ پروفیسر، شعبہ علوم اسلامیہ، لاہور یونیورسٹی، لاہور

<sup>2</sup> الفيروز آبادی، مجد الدین أبو طاهر، القاموس المحيط: ص 1242، مؤسسة الرسالة، بیروت، الطبعة الثانية، 1426ھ۔



جن سے احکام نکالے جاتے ہوں۔ ایہ بھی کہا گیا ہے کہ 'اصل' وہ ہے جو خود بنفسہ قائم ہو اور دوسری چیزوں کی بناء اس پر ہو۔<sup>2</sup>

### تفسیر سے مراد

تفسیر باب تفعیل کا مصدر ہے، اس کے حروف اصلی (ف، س، ر) ہیں۔ عربی زبان میں 'فسر' کھولنے، بیان کرنے اور واضح کرنے کے معنی میں آتا ہے۔ بازو کھولنے کے لئے عربی میں "فَسَّرْتُ الذَّرَاعَ" کہا جاتا ہے۔ اسی طرح "فَسَّرْتُ الْحَدِيثَ" کا معنی ہے "میں نے بات کو واضح کیا۔" مجرد سے یہ باب "ضَرَبَ يَضْرِبُ" اور "نَصَرَ يَنْصُرُ" دونوں کے وزن پر آتا ہے۔ "فسر" کا معنی بے حجاب کرنا بھی ہے، تفسیر کرتے وقت بھی مشکل لفظ کے معنی و مفہوم کو گویا بے حجاب کیا جاتا ہے۔<sup>3</sup>

اصطلاحی طور پر تفسیر سے مراد 'قرآن کریم کے معانی کا فہم اور اس کے احکام کا علم' ہے۔ امام جرجانی رحمۃ اللہ علیہ (متوفی 816ھ) نے علم تفسیر کی اصطلاحی تعریف ان الفاظ میں کی ہے:

"هو توضیح معنی الآیة و شأنها و قصتها و السبب الذي نزلت فيه بلفظ يدل عليه دلالة ظاهرة." <sup>4</sup>  
 "اس (تفسیر) سے مراد کسی آیت کریمہ کے معنی، قصہ اور سبب نزول کی وضاحت ایسے الفاظ سے کرنا ہے جو اس پر ظاہری طور پر دلالت کرتے ہوں۔"

امام ابو حیان رحمۃ اللہ علیہ (متوفی 745ھ) فرماتے ہیں:

"هو علم يبحث عن كيفية النطق بالفاظ القرآن، ومدلولاتها، وأحكامها الإفرادية والتركيبية، ومعانيها التي تحمل عليها حالة التركيب، وتتأت لذلك." <sup>5</sup>  
 "تفسیر وہ علم ہے کہ جس کے ذریعے قرآنی الفاظ کا تلفظ، ان کے مفہم، ان کے افرادی و ترکیبی احکام اور ان کے معانی سے بحث کی جاتی ہے جن پر ترکیبی حالت استوار ہوتی ہے اور ان کے متعلق دیگر تکمیلی علوم پر غور کیا جاتا ہے۔"

<sup>1</sup> کیرانوی، وحید الزمان، مولانا، القاموس الوحید: ص 126، ادارہ اسلامیات، لاہور، اشاعت اول، 2001م

<sup>2</sup> الجرجانی، علی بن محمد، کتاب التعریفات: ص 22، دار الکتب العلمیة، بیروت، الطبعة الأولى، 1983م

<sup>3</sup> ابن منظور، جمال الدین، محمد بن مکرم، الأفريقي، لسان العرب لابن منظور: 2/361، دار الکتب العلمیة، بیروت، الطبعة الأولى، 1955م

<sup>4</sup> التعریفات: ص 55

<sup>5</sup> الأندلسي، أبو حیان، محمد بن يوسف، البحر المحيط: ص 13، دار الفكر، بیروت، الطبعة الأولى، 1420ھ

- کیفیۃ النطق بألفاظ القرآن: سے مراد علم القراءات ہے۔
- ومدلولاتها: سے مراد علم لغت ہے جس کی تفسیر میں اشد ضرورت ہوتی ہے۔
- أحكامها الإفرادية والتركيبية: سے مراد علوم صرف، نحو، بیان اور بدیع وغیرہ ہیں۔
- ومعانیها التي تحمل عليها حالة التركيب: سے مراد حقیقی و مجازی معانی ہیں۔
- وتنتج لذلك: سے مراد نسخ و منسوخ اور اسباب نزول وغیرہ کا علم ہے۔

امام زرکشی رحمۃ اللہ علیہ (متوفی 794ھ) رقمطراز ہیں:

”علم يعرف به فهم كتاب الله المنزل على نبيه محمد صلی اللہ علیہ وسلم وبيان معانيه واستخراج أحكامه وحكمه.“<sup>1</sup>

”تفسیر وہ علم ہے جس کی مدد سے نبی کریم صلی اللہ علیہ وسلم پر نازل شدہ کتاب کے معانی سمجھے جاتے اور اس کے احکام و مسائل اور اسرار و حکم سے بحث کی جاتی ہے۔“

امام زرکشی رحمۃ اللہ علیہ ہی دوسری جگہ علم تفسیر کی تعریف یوں کرتے ہیں:

”هو علم نزول الآیة وسورتها وأقاصيصها والإشارات النازلة فيها، ثم ترتيب مكّيها ومدنيها، ومحكمها ومتشابهها وناسخها ومنسوخها وخاصها وعمامها ومطلقها ومقيدها ومجملها ومفسرها.“<sup>2</sup>

”تفسیر سے مراد آیات و سورتوں کے نزول، قصص اور ان کے بارے میں نازل شدہ اشارات، مکی و مدنی سورتوں، محکم و متشابہ، نسخ و منسوخ، خاص و عام، مطلق و مقید اور مجمل و مفسر آیات کا علم ہے۔“

تفسیر کی ایک تعریف یہ بھی کی جاتی ہے:

”علم يُبحث فيه عن القرآن الكريم من حيث دلالاته على مراد الله تعالى بقدر الطاقة البشرية.“<sup>3</sup>

”یہ وہ علم ہے جس میں بشری استطاعت کی حد تک قرآن کریم سے مراد باری تعالیٰ معلوم کرنے کی جستجو کی جاتی ہے۔“

دوسرے اور تیسرے قول کو دیکھا جائے تو محسوس ہوتا ہے کہ علم القراءات اور علم الرسم وغیرہ تفسیر میں شامل نہیں۔ حالانکہ صحیح بات یہ ہے کہ وہ بھی تفسیر میں شامل ہیں، کیونکہ قراءات، رسم اور اوقاف میں تبدیلی کی بناء پر معنی بھی تبدیل ہو جاتا ہے۔ مثلاً فرمان باری تعالیٰ ﴿فَاعْبُدُوا وُجُوهَكُمْ وَأَيُّكُمْ إِلَى الْمَرَاقِقِ وَامْسَحُوا

<sup>1</sup> الزركشي، بدر الدين محمد بن عبد الله، البرهان في علوم القرآن: 1/ 13، دار إحياء الكتب العربية، مصر، الطبعة الأولى، 1957م

<sup>2</sup> البرهان في علوم القرآن: 2/ 148

<sup>3</sup> الزقاني، محمد عبد العظيم، مناهل العرفان في علوم القرآن: 2/ 3، مصر، الطبعة الثالثة

بِرءٍ وَسِبْطٍ وَأَرْجُلِكُمْ إِلَى الْعَبَّاسِيِّينَ<sup>1</sup> میں ﴿ وَأَرْجُلِكُمْ ﴾ اور ﴿ وَأَرْجُلِكُمْ ﴾ دو متواتر قراءتیں ہیں اور دونوں کا معنی مختلف ہے، لہذا تفسیر میں بھی فرق ہوگا، اسی طرح ﴿ فَمَنْ يُجَادِلِ اللَّهَ عَنْهُمْ يَوْمَ الْقِيَامَةِ أَمْ مَنْ يَكُونُ عَلَيْهِمْ وَكَيْلًا ﴾<sup>2</sup> اور ﴿ أَفَمَنْ يَتَّبِعُنِي مَكِبًّا عَلَى وَجْهِهِ أَهْدَىٰ أَمَّنْ يَتَّبِعُنِي سَوِيًّا عَلَىٰ صِرَاطٍ مُسْتَقِيمٍ ﴾<sup>3</sup> میں ﴿ أَمْ مَنْ ﴾ مفصولة بلکہ کے معنی میں ہے جبکہ ﴿ أَفَمَنْ ﴾ موصولہ کا معنی مختلف ہے، اور یہ معانی کا فرق اختلاف رسم کی وجہ سے ہے۔ وقف کی وجہ سے تبدیلی معنی کی مثال ﴿ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا ﴾<sup>4</sup> ہے۔ ﴿ إِلَّا اللَّهُ ﴾ پر وقف کرنے سے معنی یہ بنتا ہے کہ مشابہت کی تاویل اللہ کے علاوہ کوئی نہیں جانتا۔ اور اگر یہاں وقف نہ کیا جائے تو معنی یہ ہے کہ مشابہت کا معنی راسخ العلماء بھی جانتے ہیں۔ یہ دونوں کلمات کی علیحدہ علیحدہ تعریف ہے، اگر ان دونوں کو ملایا جائے تو 'اصول تفسیر' مرکب اضافی ہے، جس کا معنی ہے 'قرآن کریم کے علوم و معارف کے حصول کے بنیادی قوانین'۔

شیخ الاسلام ابن تیمیہ رحمۃ اللہ علیہ (متوفی 728ھ) فرماتے ہیں:

”مجموعۃ القواعد التي ينبغي أن يسير عليها المفسرون في فهم المعاني القرآنية وتعرف العبر والأحكام من الآيات.“<sup>5</sup>

”اصول تفسیر ان قواعد کے مجموعے کا نام ہے جن کا لحاظ رکھنا مفسرین کے لئے معانی قرآن کے فہم اور آیات سے مستنبط حکم و احکام کی پہچان کے لئے نہایت ضروری ہے۔“

### تاریخ اصول تفسیر

قرآن پاک کے نزول کا بنیادی مقصد اس کی آیات کی تلاوت اور احکام میں غور و فکر اور ان سے نصیحت حاصل کرنا ہے، لیکن اگر یہ ہی واضح نہ ہو کہ قرآن کریم کے احکام میں تدبیر کیسے کرنا ہے؟ وہ کیا اصول و ضوابط ہیں جن کو مد نظر رکھتے ہوئے قرآن کریم میں غور و فکر کیا جائے؟ تو یہ مقصد فوت ہو جاتا ہے۔ لہذا اصول تفسیر کی تدوین اگرچہ بعد میں ہوئی ہے، لیکن ان کی تاریخ لا محالہ اسی وقت سے شروع ہوتی ہے، جب سے قرآن کریم کا نزول شروع ہوا۔

1 سورة المائدة: 5: 6

2 سورة النساء: 4: 109

3 سورة الملك: 67: 22

4 سورة آل عمران: 3: 7

5 ابن تیمیہ، أحمد عبد الحلیم، مقدمة في أصول التفسير: ص 3، دار مكتبة الحياة، بيروت، الطبعة الأولى،

قرآن کریم جس قوم پر نازل کیا گیا وہ قوم امی تھی جو نہ لکھ پڑھ سکتی تھی اور نہ حساب و کتاب کر سکتی تھی لیکن وہ قلب و زبان سے محروم نہ تھی۔ ان کے ہاں شعر و شاعری اور ضرب الامثال منتشر تھے جو دراصل ان کے تجربات زندگی کا نچوڑ تھے، ان کے اسالیب کلام متنوع ہوا کرتے تھے۔ ان کا اندازِ تکلم اور طرزِ مخاطب تنوع و تفسن کی وجہ سے اسرار و حکم سے بھرپور ہوا کرتا تھا، جس میں حقیقت و مجاز، تشبیہ و استعارہ، تصریح و کنایہ اور ایجاز و اطناب سب انواع سخن شامل تھے۔

اپنی زبان دانی پر انہیں اتنا فخر تھا کہ وہ اپنے سوا تمام قوموں کو، خواہ وہ تہذیب و تمدن کے اعتبار سے ان پر کتنی ہی فائق اور اس دور کی سپر پاور ہی کیوں نہ ہوں، عجمی یعنی گونگا کہا کرتے تھے۔ اور ان کا یہ فخر بے جا بھی نہ تھا، واقعی ہی وہ اپنی زبان کی فصاحت و بلاغت کے اعتبار سے دیگر تمام قوموں پر ہر لحاظ سے حاوی تھے، جس کی صرف یہی ایک دلیل کافی ہے کہ قرآن کریم اس دور کی عربی زبان کے مطابق اُتر ا اور سنت الہی بھی ہمیشہ یہی رہی ہے کہ وحی انبیائے کرام ﷺ اور ان کی قوموں کی زبان میں اُترتی ہے، لہذا نبی کریم ﷺ کا معجزہ قرآنی بھی باقی انبیاء کرام ﷺ کے معجزات کی طرح اپنی قوم کے بالکل حسبِ حال تھا۔

فرمان باری تعالیٰ ہے:

﴿وَمَا أَرْسَلْنَا مِنْ رُسُولٍ إِلَّا يَلْسَانٍ قَوْمِهِ لِيُبَيِّنَ لَهُمْ﴾<sup>۱</sup>

”ہم نے جو رسول بھی بھیجا، اس کی قوم کی زبان میں بھیجا تاکہ وہ ان کے لئے اچھی طرح (ہر بات) واضح کر دے۔“

چنانچہ قرآن کریم کے تمام الفاظ عربی کے ہیں، سوائے چند الفاظ کے، جن کے بارے میں ایک قوم کا خیال ہے کہ وہ بھی اصلاً خالص عربی کے الفاظ ہیں، لیکن دوسری زبانوں میں بھی استعمال ہوتے ہیں، جبکہ بعض کا خیال ہے کہ وہ دیگر زبانوں کے الفاظ ہیں۔ صحیح بات یہ ہے کہ اگر وہ اصلاً عربی کے الفاظ نہ ہوں لیکن عرب بھی انہیں استعمال کرتے ہوں تو انہیں بہر حال عربی الفاظ ہی کہا جائے گا۔

قرآن کریم چونکہ اس دور کے محاورہ عربی میں ہے، لہذا اس میں بھی تمام عربی انداز و اسالیب مثلاً حقیقت و مجاز، تصریح و کنایہ اور ایجاز و اطناب سب موجود ہیں۔ البتہ قرآن پاک اپنی معجزانہ خصوصیات کی بناء پر دیگر تمام عربی کلاموں پر فائق ہے۔ اور کیوں نہ ہو، یہ تورب العلمین کا کلام ہے۔ یہ ایک فطری بات ہے کہ نبی کریم ﷺ قرآن کریم کو اجمالاً و تفصیلاً سمجھتے تھے۔ رسول اکرم ﷺ کے ذہن میں قرآن کو محفوظ کرنے اور اس کے مطالب سمجھانے کی ذمہ داری اللہ تعالیٰ نے اپنے ذمہ لی تھی۔ فرمان باری تعالیٰ ہے:

﴿إِنَّ عَلَيْنَا جَمْعَهُ وَقُرْآنَهُ ۚ فَإِذَا قَرَأَهُ فَأَتَّبِعْ قُرْآنَهُ ۚ ثُمَّ إِنَّ عَلَيْنَا بَيَانَهُ ۗ﴾<sup>۲</sup>

<sup>۱</sup> سورة إبراهيم: 4: 14

<sup>۲</sup> سورة القيامة: 75: 17-19

”اس کا آپ کے سینے میں جمع کرنا اور آپ کی زبان سے پڑھنا ہمارے ذمہ ہے۔ ہم جب اسے جبریل کے ذریعے آپ پر پڑھ لیں تو اس کے پڑھنے کی پیروی کریں۔ پھر اس کا واضح کر دینا بھی ہمارے ذمہ ہے۔“ اور پھر نبی ﷺ کی ذمہ داری لگائی کہ قرآن کریم کے مشکل مقامات کو لوگوں کے سامنے واضح کریں۔

فرمان باری ہے:

﴿وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ ﴿۱﴾﴾

”یہ ذکر (کتاب) ہم نے آپ کی طرف اتارا ہے کہ لوگوں کی جانب جو نازل کیا گیا ہے آپ اسے کھول کھول کر بیان کر دیں، شائد کہ وہ غور و فکر کریں۔“

نبی اکرم ﷺ کے صحابہ بھی قرآن کریم کے ظاہری احکام و مسائل کو سمجھتے تھے، جہاں تک ان کے قرآن کریم کو تفصیلاً سمجھنے اور اس کے باطنی اسرار و حکم کو معلوم کرنے کا تعلق ہے تو یہ صرف زبان دانی کے بل بوتے پر ممکن نہ تھا۔ اس ضمن میں عربی دانی کے ساتھ بحث و نظر اور مشکلات قرآن کا حل معلوم کرنے کے سلسلہ میں نبی اکرم ﷺ کی جانب رجوع بھی ضروری تھا۔ اس کی وجہ یہ ہے کہ سب صحابہ کرام رضی اللہ عنہم قرآن فہمی میں برابر نہ تھے۔ بعض صحابہ کیلئے جو چیز پیچیدہ تھی، دوسروں کیلئے نہایت آسان تھی۔ اس کی وجہ عقل میں فرق مراتب اور قرآن حکیم کے احوال و ظروف کا تعدد و تنوع ہے۔ بلکہ مفردات جن معانی کے لئے موضوع ہوتے ہیں، صحابہ کرام رضی اللہ عنہم ان کے فہم و ادراک میں بھی یکساں مرتبہ کے حامل نہ تھے۔ اور اس میں حرج بھی نہیں، کیونکہ کسی شخص نے کبھی دعویٰ نہیں کیا کہ اُمت کا ہر فرد اپنی زبان کے تمام مفردات سے واقف ہے۔

سیدنا عمر رضی اللہ عنہ سے مروی ہے کہ آپ نے منبر پر یہ آیت مبارکہ تلاوت فرمائی: ﴿أَوْ يَأْخُذَهُمْ عَلَى تَخَوُّفٍ﴾ پھر پوچھنے لگے کہ ’تخوف‘ کا معنی کیا ہے؟ قبیلہ ہذیل کے ایک شخص نے کہا کہ ہماری زبان میں اس کے معنی ’تَنْقِصُ‘ (آہستہ آہستہ کمی کرنے) کے ہیں۔ پھر اس نے یہ شعر پڑھا: ۱

تَخَوُّفُ الرَّحْلِ مِنْهَا تَامِكًا قَرْدًا كَمَا تَخَوُّفُ عَوْدِ النَّبْعَةِ السَّفِينُ

تو اس موقع پر سیدنا عمر رضی اللہ عنہ نے اپنا مشہور مقولہ کہا:

”أَيُّهَا النَّاسُ! تَمَسَّكُوا بِدِيْوَانِ شِعْرِكُمْ فِي جَاهِلِيَّتِكُمْ، فَإِنَّ فِيهِ تَفْسِيرَ كِتَابِكُمْ.“<sup>2</sup>

”اے لوگو! اپنے جاہلی شاعری دیوان کو لازم پکڑو، کیونکہ اس میں تمہیں کتاب اللہ کی تفسیر ملے گی۔“

اسی طرح سیدنا ابن عباس رضی اللہ عنہ سے مروی ہے، فرماتے ہیں:

”مِنْ ﴿فَاطِرُ السَّمَوَاتِ وَالْأَرْضِ﴾ كَمَا مَعْنَى سَعْيٍ مِنْ عَمَلٍ لَمْ يَكُنْ يَسْتَعِينُ بِهِ عَلَى مَا يَأْتِيهِ مِنْ عَمَلٍ، وَهُوَ يَأْتِيهِ مِنْ عَمَلٍ لَمْ يَكُنْ يَسْتَعِينُ بِهِ عَلَى مَا يَأْتِيهِ مِنْ عَمَلٍ“

<sup>1</sup> سورة النحل: 16: 44

<sup>2</sup> الشاطبي، إبراهيم بن موسى، الموافقات للشاطبي: 2/ 88، دار ابن عفان، الطبعة الأولى، 1997م

بارے میں جھگڑ رہے تھے۔ ان میں سے ایک نے کہا: ”أَنَا فَطَرْتُمَا“، یعنی میں نے اس کی ابتداء کی تھی۔“<sup>1</sup>  
ظاہر ہے کہ جب سیدنا عمر فاروق رضی اللہ عنہ اور ترجمان القرآن ابن عباس رضی اللہ عنہما کا یہ حال ہے کہ وہ بعض مفرداتِ قرآن کے معانی دوسروں سے معلوم کرتے ہیں تو دیگر صحابہ کرام رضی اللہ عنہم کا کیا عالم ہوگا؟ اس میں شک نہیں کہ اکثر صحابہ قرآن کے اجمالی معانی پر اکتفاء کرتے تھے۔ مثلاً آیتِ قرآنی ﴿وَوَقَّا كَهْتًا وَآبَابًا﴾<sup>2</sup> میں ان کے نزدیک یہ جان لینا کافی تھا کہ اس میں انعاماتِ ربانی کا ذکر کیا گیا ہے۔ ضروری نہیں کہ اس آیت کے ہر لفظ کا مفہوم الگ الگ سمجھا جائے۔<sup>3</sup>

صحیح بات یہ ہے کہ حضرات صحابہ فہم قرآن اور اس کے معانی و مطالب کے اظہار و بیان میں مساوی الدرجہ نہ تھے۔ اس کے وجوہ و اسباب یہ تھے کہ جمیع صحابہ ذہانت و فطانت اور زبان دانی میں یکساں نہ تھے۔ بعض صحابہ اس حد تک ماہر اللسان تھے کہ غریب الفاظ تک ان کی نگاہ سے اوچھل نہ تھے۔ بعض اس سے کم مرتبہ تھے۔ بعض صحابہ صحبتِ نبوی سے مقابلہ زیادہ مستفید ہوتے اور اس کے نتیجہ میں آیات کے اسبابِ نزول سے دوسروں کی نسبت زیادہ واقف ہوتے۔ مزید برآں خدا داد استعداد اور ذہنی صلاحیتوں میں بھی سب صحابہ برابر نہ تھے۔ مشہور تابعی سیدنا مسروق بن اجدع رضی اللہ عنہ (متوفی 63ھ) فرماتے ہیں:

”جالست أصحاب محمد ﷺ فوجدتهم كالإخاذا فالإخاذا يروي الرجل، والإخاذا يروي الرجلين، والإخاذا يروي العشرة، والإخاذا يروي المائة، والإخاذا لو نزل به أهل الأرض لأصدرهم.“<sup>4</sup>

”مجھے اصحابِ رسول ﷺ کی ہم نشینی کا شرف حاصل ہے۔ صحابہ کرام ایک تالاب کی مانند تھے۔ تالاب سے ایک آدمی بھی سیر ہو سکتا ہے، دو بھی، دس بھی اور سو بھی۔ بعض تالاب ایسے ہوتے ہیں کہ اگر روئے زمین کے تمام لوگ پانی پینے آئیں تو سیر ہو کر جائیں۔“

ابن قتیبہ رضی اللہ عنہ (متوفی 276ھ) فرماتے ہیں:

”إن العرب لا تستوي في المعرفة بجميع ما في القرآن من الغريب والمتشابه، بل إن بعضها يفضل

<sup>1</sup> البرهان في علوم القرآن: 1 / 293

<sup>2</sup> سورة عبس: 80 : 31

<sup>3</sup> السيوطي، عبد الرحمن بن أبي بكر، الإتيان في علوم القرآن: 2 / 113، الهيئة المصرية العامة لكتاب، مصر، الطبعة الأولى، 1974م

<sup>4</sup> ابن سعد، أبو عبد الله محمد بن سعد، الطبقات الكبرى: 2 / 261، دار الكتب العلمية، بيروت، الطبعة الأولى، 1990م

في ذلك على بعض.<sup>1</sup>

”قرآن کے غریب و متشابہ کے علم و معرفت میں سب عرب برابر نہیں ہو سکتے بلکہ اس ضمن میں ان کے درجات مختلف ہیں۔“

### مصادر تفسیر عہد نبوی و صحابہ میں

عہد رسالت میں صحابہ کرام رضی اللہ عنہم کے ہاں تفسیر کے مصادر چار تھے:

- 1- قرآن کریم
- 2- رسول اللہ ﷺ
- 3- اجتہاد
- 4- اہل کتاب (یہود و نصاریٰ)<sup>2</sup>

### 1. قرآن کریم

یہ امر کسی سے مخفی نہیں کہ قرآن کریم میں احکامات کو پھیر پھیر کر، مختلف انداز سے بار بار دہرایا جاتا ہے، تاکہ مدعا اچھی طرح واضح ہو جائے۔ توحید و رسالت، حجیت قرآن، ایمان بالیوم الآخر جیسے عقیدے کے مسائل، معاملات اور قصص وغیرہ کو کبھی کسی طریقے سے اور کبھی کسی طریقے سے واضح کیا جاتا ہے۔ ایک جگہ اجمال ہے تو دوسری جگہ تفصیل ہے۔ جو چیز ایک اعتبار سے مطلق ہے تو دوسری جگہ دوسرے پہلو سے مقید ہے۔ ایک حکم ایک آیت میں عام ہے تو دوسری آیت میں خاص۔ فرمان باری تعالیٰ ہے:

﴿اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَابًا﴾<sup>3</sup>

”اللہ تعالیٰ نے بہترین کلام نازل فرمایا ہے جو ایسی کتاب ہے کہ آپس میں ملتی جلتی اور بار بار دہرائی ہوئی آیتوں کی ہے۔“

نیز فرمایا:

﴿وَلَقَدْ صَرَّفْنَا فِي هَذَا الْقُرْآنِ لِيَذَّكَّرُوا﴾<sup>4</sup>

”اور البتہ تحقیق ہم نے اس قرآن کریم میں (ہر چیز کو) پھیر پھیر کر بیان کیا تاکہ لوگ سمجھ جائیں۔“

لہذا جو شخص قرآن کی تفسیر کرنا چاہتا ہے اس کے لئے ضروری ہے کہ ایک موضوع میں وارد ہونے والی تمام مکثر آیات کو جمع کر کے ان کا تقابل کرے۔ اس طرح مفصل آیات سے مجمل آیات کو سمجھنے میں مدد ملے گی اور مبین آیات کا فہم و ادراک مبہم کا مفہوم متعین کرنے میں معاون ثابت ہو گا۔ اس کے لئے لازم ہے کہ مطلق کو

<sup>1</sup> الفطنان، مناع بن خلیل، مباحث فی علوم القرآن: ص8، مكتبة المعارف للنشر والتوزيع، الطبعة

الثالثة، 1421ھ

<sup>2</sup> أيضاً: ص35-36

<sup>3</sup> سورة الزمر: 39: 23

<sup>4</sup> سورة الإسراء: 41: 17

مقید پر اور عام کو خاص پر محمول کرے۔ یہ تفسیر القرآن بالقرآن ہے اور اس سے تجاوز کرنا کسی شخص کے لئے بھی موزوں نہیں کہ صاحب کلام سے بڑھ کر اور کوئی اس کے اسرار و رموز سے آگاہ نہیں ہو سکتا۔

سیدنا عبد اللہ بن مسعود رضی اللہ عنہ بیان کرتے ہیں کہ جب آیت کریمہ ﴿الَّذِينَ آمَنُوا وَلَمْ يَلْبِسُوا إِيمَانَهُمْ﴾<sup>1</sup> نازل ہوئی تو لوگوں پر بہت گراں گزری، صحابہ کرام رضی اللہ عنہم نے عرض کی، یا رسول اللہ! ہم سے کون سا شخص ایسا ہے جس سے ظلم نہ ہو جاتا ہو؟ اس پر آپ ﷺ نے فرمایا:

« إِنَّهُ كَيْسَ الَّذِي تَعْتُونَ، أَلَمْ تَسْمَعُوا مَا قَالَ الْعَبْدُ الصَّالِحُ: ﴿ إِنَّ الشِّرْكَ لَظُلْمٌ عَظِيمٌ ﴾ إِنَّهَا هُوَ الشِّرْكَ. »<sup>2</sup>

”اس سے وہ ظلم مراد نہیں جو تم سمجھ رہے ہو، کیا تم نے نیک بندے (سیدنا لقمان رضی اللہ عنہ) کی بات نہیں سنی کہ یقیناً شرک ظلم عظیم ہے۔“ اس آیت میں بھی ظلم سے مراد شرک ہے۔

اس حدیث مبارکہ سے واضح ہو گیا ہے کہ خود رسول کریم ﷺ تفسیر قرآن کے وقت یہ بات ملحوظ رکھتے تھے کہ پہلے تفسیر القرآن بالقرآن کا طریقہ اختیار کیا جائے۔ اس سے پہلا اصول تفسیر آخذ ہوتا ہے۔

## 2. رسول اللہ ﷺ

دوسرا ماخذ جس کی طرف صحابہ کرام رضی اللہ عنہم تفسیر قرآن کے سلسلے میں رجوع کیا کرتے تھے، نبی کریم ﷺ کی ذات گرامی تھی۔ جس کسی آیت کا معنی و مفہوم ان کی سمجھ سے باہر ہوتا تو سرور کائنات ﷺ سے اس کا مطلب دریافت کرتے اور آپ ﷺ اس پر روشنی ڈالتے، کیونکہ اللہ تعالیٰ نے جہاں آپ پر قرآن کریم نازل فرمایا، وہاں اس کا بیان بھی آپ کو سکھایا۔ اللہ سبحانہ و تعالیٰ کا ارشاد ہے:

﴿ إِنَّ عَلَيْنَا جَمْعَهُ وَقُرْآنَهُ ۚ فَإِذَا قَرَأَهُ فَاتَّبِعْ قُرْآنَهُ ۚ ثُمَّ إِنَّ عَلَيْنَا بَيَانَهُ ۗ ﴾<sup>3</sup>

”اس کا آپ کے سینے میں جمع کرنا اور آپ کی زبان سے پڑھنا ہمارے ذمہ ہے۔ ہم جب اسے جبریل کے ذریعے آپ پر پڑھ لیں تو اس کے پڑھنے کی پیروی کریں۔ پھر اس کا واضح کر دینا بھی ہمارے ذمہ ہے۔“

قرآن کریم کے مطابق نبی اکرم ﷺ کا فرض منصبی ہی کتاب الہی کی تشریح و تبیین تھا۔

فرمان باری ہے:

﴿ وَمَا أَرْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي ۗ فِيهِ ۗ ﴾<sup>4</sup>

<sup>1</sup> سورة الأنعام: 6 : 82

<sup>2</sup> أحمد بن حنبل، أبو عبد الله أحمد بن محمد، إمام، مسند الإمام أحمد بن حنبل: 6/ 68، مؤسسة الرسالة، بيروت، الطبعة الأولى، 2001م

<sup>3</sup> سورة القيامة: 75 : 17-19

<sup>4</sup> سورة النحل: 16 : 64

”اس کتاب کو ہم نے آپ پر اس لئے اتارا ہے کہ آپ ان کے لئے ہر اس چیز کو واضح کر دیں جس میں وہ اختلاف کرتے ہیں۔“

لہذا اگر کسی آیت کی وضاحت قرآن کریم سے نہ ہو رہی ہو تو رسول اکرم ﷺ خود اپنے فرامین سے اس کی تفسیر کر دیتے تھے، جیسا کہ سیدنا عقبہ بن عامر رضی اللہ عنہ بیان کرتے ہیں کہ میں نے برسر منبر نبی کریم ﷺ کو یہ فرماتے ہوئے سنا:

﴿وَأَعَدُّوْا لَهُمْ مَّا اسْتَطَعْتُمْ مِّنْ قُوَّةٍ﴾: «أَلَا إِنَّ الْقُوَّةَ الرَّمِيَّ، أَلَا إِنَّ الْقُوَّةَ الرَّمِيَّ»<sup>1</sup>

”ان (کافروں) کے خلاف حسب استطاعت قوت تیار رکھو، خبردار! (اس آیت میں) قوت سے مراد تیر اندازی ہے، خبردار! قوت سے مراد تیر اندازی ہے، خبردار! قوت سے مراد تیر اندازی ہے۔“

### 3- اجتہاد و استنباط

صحابہ کرام رضی اللہ عنہم خالص عرب تھے، انتہائی فصیح و بلیغ کلام کرتے تھے، قرآن کریم ان کے محاورہ کے مطابق نازل ہوا تھا۔ اگر انہیں کسی آیت کی تفسیر نہ قرآن میں ملتی اور نہ ہی رسول اکرم ﷺ نے اس بارے میں کچھ وضاحت فرمائی ہوتی تو پھر وہ اس سلسلے میں اپنی رائے و اجتہاد سے کام لیتے۔ یہ ایسی آیات کے ضمن میں ہوتا، جہاں نظر و فکر کی ضرورت پڑتی ہے۔

”سیدنا معاذ بن جبل رضی اللہ عنہ سے مروی ہے کہ نبی کریم ﷺ نے جب انہیں یمن کی طرف بھیجا تو پوچھا: «كَيْفَ تَقْضِي؟» کہ کیسے فیصلے کرو گے؟ عرض کیا کہ کتاب اللہ کے مطابق! پوچھا: «فَإِنْ لَمْ يَكُنْ فِي كِتَابِ اللَّهِ؟» کہ اگر وہ کتاب اللہ میں نہ ہو؟ تو عرض کیا کہ سنت رسول ﷺ کے مطابق! پوچھا: «فَإِنْ لَمْ يَكُنْ فِي سُنَّةِ رَسُولِ اللَّهِ ﷺ؟» کہ اگر حدیث میں بھی نہ ہو؟ تو عرض کیا کہ اپنی رائے کے ساتھ اجتہاد کروں گا، نبی اکرم ﷺ نے فرمایا: «الْحَمْدُ لِلَّهِ الَّذِي وَفَّقَ رَسُولَ رَسُولِ اللَّهِ ﷺ» کہ اس ذات کی تعریف جس نے اللہ کے رسول کے سفیر کو حق بات کی توفیق عطا فرمائی۔“<sup>2</sup>

جن آیات کا فہم و ادراک عربی لغت پر موقوف ہوتا تھا وہاں اجتہاد سے کام لینے کی ضرورت نہ تھی۔ اس لئے کہ صحابہ خالص عرب ہونے کی بنا پر عربوں کے اسالیب کلام سے بخوبی آشنا تھے۔ جاہلیت کی شاعری میں بصیرت

<sup>1</sup> النيسابوري، مسلم بن الحجاج، صحيح مسلم، كتاب الإمارة، باب فضل الرمي والحث عليه وذم من علمه ثم نسيه: 1917، دار السلام للنشر والتوزيع، الرياض، الطبعة الأولى، 1998م

<sup>2</sup> الترمذي، أبو عيسى محمد بن عيسى، جامع الترمذي، كتاب الأحكام عن رسول الله، باب ما جاء في القاضي كيف يقضي؟: 1917، دار السلام للنشر والتوزيع، الرياض، الطبعة الأولى، 1999م



و مہارت رکھنے کے باعث وہ عربی الفاظ اور ان کے معانی سے پوری طرح آگاہ تھے۔ سیدنا فاروق اعظم رضی اللہ عنہ نے فرمایا تھا کہ جاہلی شاعری عربوں کا دیوان ہے۔<sup>1</sup>

نبی کریم صلی اللہ علیہ وسلم کی موجودگی میں صحابہ کرام رضی اللہ عنہم فہم قرآن کی ہر مشکل میں آپ کی طرف رجوع کرتے اور آپ صلی اللہ علیہ وسلم قرآن کریم سے یا خود وحی خفی (حدیث مبارکہ) کی روشنی میں اس کی وضاحت فرمادیتے۔ نبی اکرم صلی اللہ علیہ وسلم کی عدم موجودگی میں اور پھر آپ صلی اللہ علیہ وسلم کی وفات کے بعد صحابہ کرام رضی اللہ عنہم ان دو مصادر سے تفسیر نہ ملنے کی صورت میں ذاتی فہم و اجتہاد سے کام لیتے تھے۔ صحابہ بکثرت اپنے اجتہاد کے بل بوتے پر تفسیر قرآن کیا کرتے تھے۔ اس ضمن میں وہ درج ذیل وسائل پر اعتماد کرتے تھے:

- ① عربی زبان کے اسرار و اوضاع کی پہچان۔
- ② عربوں کے اخلاق و عادات سے آشنائی۔
- ③ نزول قرآن کے وقت جزیرہ عرب میں یہود و نصاریٰ کے حالات سے آگاہی۔
- ④ قوت فہم و وسعت ادراک۔<sup>2</sup>

عربی زبان کے اسرار و اوضاع کی معرفت ایسی آیات کے سمجھنے میں معاون ثابت ہوتی ہے جن کا فہم و ادراک عربی زبان کی پہچان پر موقوف ہے۔ اسی طرح جو آیات عربوں کے اخلاق و عادات سے متعلق ہیں ان کا مفہوم سمجھنے کے لئے عربوں کے عادات و اطوار سے واقفیت ناگزیر ہے مثلاً آیت کریمہ:

﴿ثُمَّ أَفِيضُوا مِنْ حَيْثُ أَفَاضَ النَّاسُ﴾<sup>3</sup>

”پھر تم اس جگہ سے لوٹو (یعنی عرفات سے) جہاں سے سب لوگ لوٹتے ہیں۔“

کا مفہوم اسی صورت میں سمجھا جاسکتا ہے جب نزول قرآن کے وقت عربوں کی عادات سے واقفیت حاصل کی جائے۔ اسی طرح نزول قرآن کے وقت جزیرہ عرب میں جو یہود و نصاریٰ موجود تھے ان کے احوال و کوائف سے آشنا ہونا اس لئے ضروری ہے کہ اس سے ان آیات کو سمجھنے میں مدد ملتی ہے جن میں اہل کتاب کے اقوال و اعمال پر تنقید کی گئی ہے مثلاً آیت کریمہ:

﴿ثُمَّ أَنْتُمْ هَؤُلَاءِ تَقْتُلُونَ أَنْفُسَكُمْ وَ تَخْرُجُونَ فِرْيَقًا مِّنْكُمْ مِّنْ دِيَارِهِمْ تَنْظَهُرُونَ عَلَيْهِمُ بِالْآثِمِ وَالْعُدْوَانِ ۗ وَإِنْ يَأْتُوكُمْ أُسْرَىٰ تَقْتُلُوهُمْ وَ هُمْ مُحْرَمُونَ عَلَيْهِمُ إِخْرَاجُهُمْ أَفْتَوْا مُنُونٌ بِبَعْضِ الْكِتَابِ

<sup>1</sup> الذہبی، محمد السید حسین، الدكتور، التفسیر والمفسرون: 59/1، دار الکتب الحدیثیة، الطبعة

الثانیة، 1976 م

<sup>2</sup> التفسیر والمفسرون: 59/1

<sup>3</sup> سورة البقرة: 2: 199

وَتَكْفُرُونَ بِبَعْضِ ۱

”لیکن پھر بھی تم نے آپس میں قتل کیا اور آپس کے ایک فرقے کو جلا وطن کیا اور گناہ اور زیادتی کے کاموں میں ان کے خلاف ایک دوسرے کی طرف داری کی، ہاں جب وہ قیدی ہو کر تمہارے پاس آئے تو تم نے ان کے فدیے دیئے، لیکن ان کا نکالنا جو تم پر حرام تھا (اس کا کچھ خیال نہ کیا۔) کیا بعض احکام پر ایمان رکھتے ہو اور بعض کے ساتھ کفر کرتے ہو؟“

وحی الہی کی صحیح وضاحت اسی وقت ہو سکتی ہے جب کتاب اللہ کے نازل ہوتے وقت ان کے اس وقت کے حالات سامنے ہوں۔ نزول قرآن کے اسباب اور واقعات متعلقہ سے آگاہی بھی اکثر قرآنی آیات کے فہم و معرفت میں معاون ثابت ہوتی ہے۔

امام ابن دینق العید رحمۃ اللہ علیہ (متوفی 702ھ) فرماتے ہیں:

”بیان سبب النزول طریق قوی فی فہم معانی القرآن.“<sup>2</sup>

”سبب نزول کا ذکر ویان قرآن کے معانی کے سمجھنے میں بڑی حد تک مددگار ثابت ہوتا ہے۔“

جہاں تک قوت فہم، وسعت ادراک و عقل فراست کا معاملہ ہے تو یہ اللہ تعالیٰ کی عنایت ہے، جسے وہ چاہے اس سے نواز دے۔ بہت سی آیات قرآنیہ ایسی ہیں جن کا معنی و مفہوم نہایت دقیق و پوشیدہ ہے۔ اور صرف وہی شخص ان کے مطالب سے بہرہ یاب ہوتا ہے جو نور بصیرت رکھتا ہو، صحابہ کرام رضی اللہ عنہم خصوصاً کبار صحابہ اس سعادت سے فیض یاب ہوئے تھے۔

”سیدنا ابو جحیفہ رضی اللہ عنہ سے مروی ہے کہ میں نے سیدنا علی بن ابی طالب رضی اللہ عنہ سے عرض کیا کہ آیا قرآن کے سوا بھی آپ کے پاس وحی کا کچھ حصہ موجود ہے؟ تو انہوں نے جواب دیا:

«لَا وَالَّذِي فَلَقَ الْحَبَّةَ، وَبَرَأَ النَّسَمَةَ، مَا أَعْلَمُهُ إِلَّا فَهْمًا يُعْطِيهِ اللَّهُ رَجُلًا فِي الْقُرْآنِ، وَمَا فِي هَذِهِ

الصَّحِيفَةِ قُلْتُ وَمَا فِي الصَّحِيفَةِ قَالَ الْعَقْلُ وَفَكَأَكُ الْأَسِيرِ، وَأَنْ لَا يُقْتَلَ مُسْلِمٌ بِكَافِرٍ»<sup>3</sup>

”نہیں، اس ذات کی قسم جو دانہ اُگاتی ہے اور روح کو زندگی عطا کرتی ہے، ہمارے پاس اور تو کوئی شے موجود نہیں بجز اس کے کہ اللہ تعالیٰ کسی شخص کو قرآن کا فہم عطا کر دے، اور یا جو کچھ اس صحیفہ میں مرقوم ہے۔ میں نے عرض کیا کہ اس رسالہ میں کیا ہے؟ فرمایا: دیت کے احکام، قیدیوں کو آزاد کرنا اور یہ کہ مسلمانوں کو کافر کے بدلے قتل نہ کیا جائے۔“

1 سورة البقرة: 2: 85

2 الإقتان في علوم القرآن: 108 / 1

3 البخاري، أبو عبد الله، محمد بن إسماعيل، صحيح البخاري، كتاب الجهاد والسير، باب فكاك الأسير: 3047، دار السلام للنشر والتوزيع، الرياض، الطبعة الثانية، 1999م

## 4. اہل کتاب (یہود و نصاریٰ)

عہد صحابہ میں تفسیر قرآن کا چوتھا مصدر نو مسلم اہل کتاب اور یہود و نصاریٰ تھے کہ قرآن کریم بعض تاریخی مسائل میں عموماً اور انبیائے کرام ﷺ اور دیگر اقوام سابقہ کے قصص میں خصوصاً تورات کے ساتھ ہم آہنگ ہے۔ اسی طرح قرآن کریم کے بعض بیانات انجیل سے بھی ملتے ہیں مثلاً سیدنا عیسیٰ علیہ السلام کی ولادت اور ان کے معجزات وغیرہ۔ فرمان باری تعالیٰ ہے:

﴿ وَمَا أَرْسَلْنَا مِنْ قَبْلِكَ إِلَّا رِجَالًا نُوْحِيَ إِلَيْهِمْ فَسَلُّوا أَهْلَ الدِّيَارِ إِنْ كُنْتُمْ لَا تَعْلَمُونَ ۗ ﴾ بِالْبَيْتِ وَالرُّبُوعِ ۗ ۱

”آپ (ﷺ) سے پہلے بھی ہم مردوں کو ہی بھیجتے رہے، جن کی جانب وحی اتارا کرتے تھے پس اگر تم نہیں جانتے تو اہل علم (اہل کتاب) سے دریافت کرو، دلیلوں اور کتابوں کے ساتھ۔“

البتہ قرآن کریم نے جو طرز و منہاج اختیار کیا ہے، وہ تورات و انجیل کے اسلوب بیان سے بڑی حد تک مختلف ہے۔ قرآن کریم کسی واقعہ کی جزئیات و تفصیلات بیان نہیں کرتا بلکہ واقعہ کے صرف اسی جزو پر اکتفاء کرتا ہے جو نصیحت و موعظت کے نقطہ نگاہ سے ضروری ہوتا ہے۔ یہ انسانی فطرت ہے کہ تفصیلی واقعہ کو پسندیدگی کی نگاہ سے دیکھا جاتا ہے۔ یہ اسی کا نتیجہ تھا کہ بعض صحابہ ان تاریخی واقعات کی تفصیلات معلوم کرنے کے لئے نو مسلم اہل کتاب مثلاً سیدنا عبد اللہ بن سلام رضی اللہ عنہ، کعب الاحبار رضی اللہ عنہ اور دیگر علمائے یہود و نصاریٰ کی جانب رجوع کرتے تھے اور پھر ان اسرائیلیات کو نبی کریم ﷺ کی اجازت « حَدَّثُوا عَنِ بَنِي إِسْرَائِيلَ وَلَا حَرَجَ »<sup>2</sup> کے مطابق بغیر تصدیق و تکذیب کے آگے بیان کر دیتے۔ مگر اہل کتاب کی جانب رجوع ایسے تاریخی واقعات کے بارے میں کیا جاتا تھا جس کے سلسلہ میں صحابہ نے رسول کریم ﷺ سے کچھ نہیں سنا ہوتا تھا۔ اس لئے کہ جو چیز آپ ﷺ سے ثابت اور منقول ہوتی تھی، اس کے ضمن میں صحابہ کرام رضی اللہ عنہم کسی دوسرے کی طرف توجہ نہیں دیتے تھے۔

اس میں شک نہیں کہ تفسیر قرآن کا یہ مصدر سابقہ مصادر کے مقابلہ میں بہت کم اہمیت کا حامل ہے اس لئے کہ تورات و انجیل میں تحریف ہو چکی ہے۔ لہذا صحابہ کرام اہل کتاب سے، بعض تاریخی معاملات میں، وہی بات اخذ کرتے تھے جو ان کی شریعت سے ہم آہنگ ہو اور خلاف قرآن باتوں کو صاف مسترد کر دیا کرتے تھے۔ بعض باتیں جو نہ شریعت کے موافق ہوتیں نہ مخالف، ان کے بارے میں حکم نبوی ﷺ « مَا حَدَّثَكُمْ أَهْلُ الْكِتَابِ فَلَا تُصَدِّقُوهُمْ وَلَا تَكْذِبُوهُمْ وَقُولُوا بِاللَّهِ وَرُسُلِهِ »<sup>3</sup> کے مطابق سکوت اختیار کیا جاتا، نہ تصدیق کی جاتی

1 سورة البقرة: 2: 85

2 صحيح البخاري، كتاب أحاديث الأنبياء، باب ما ذكر عن بني إسرائيل: 3461

3 السجستاني، أبو داؤد سليمان بن الأشعث، سنن أبي داؤد، كتاب العلم، باب رواية حديث أهل الكتاب: 3644، دار السلام للنشر والتوزيع، الرياض، الطبعة الأولى، 1999م

اور نہ انہیں جھٹلایا جاتا۔<sup>1</sup>

بعض حضرات نے عہد صحابہ میں تین اصول تفسیر بیان کئے ہیں، انہوں نے اہل کتاب یعنی یہود و نصاریٰ کی کتب وغیرہ سے استفادہ کو اجتہاد میں ہی شامل کر دیا ہے۔

### مفسرین صحابہ رضی اللہ عنہم

صحابہ کرام رضی اللہ عنہم میں تفسیر قرآن کے حوالے سے مشہور لوگ حسب ذیل ہیں: سیدنا ابو بکر صدیق، عمر فاروق، عثمان غنی، علی بن ابی طالب، ابن مسعود، ابن عباس، ابی بن کعب، زید بن ثابت، ابو موسیٰ اشعری اور عبد اللہ بن زبیر رضی اللہ عنہم۔

بعض صحابہ کرام وہ ہیں جن سے تفسیری روایات مروی ہیں لیکن ان کی شہرت اس بارے میں ان دس صحابہ کرام جیسی نہیں مثلاً سیدنا انس بن مالک، ابو ہریرہ، عبد اللہ بن عمر، عبد اللہ بن عمرو بن العاص اور ام المؤمنین سیدہ عائشہ صدیقہ رضی اللہ عنہم۔ یہ دس مشہور مفسر صحابہ کرام رضی اللہ عنہم تفسیری روایات کی قلت و کثرت کے اعتبار سے برابر نہ تھے۔ سیدنا ابو بکر صدیق و عمر فاروق رضی اللہ عنہم سے بہت کم تفسیری اقوال منقول ہیں۔ اس کی کئی وجوہات ہیں:

① وہ زیادہ عرصہ بقید حیات نہ رہے۔

② ان کی حکومتی مصروفیات۔

③ اس دور میں ایسے صحابہ کی کمی نہ تھی جو قرآن ہی کے ہو کر رہ گئے تھے۔ وہ کتاب اللہ کے اسرار و غوامض اور احکام و معانی کے رازدان تھے۔ اس کے ساتھ ساتھ خالص عرب ہونے کی بناء پر عربی زبان سے پوری طرح آگاہ تھے۔

خلفائے راشدین میں سے سب سے زیادہ تفسیری اقوال سیدنا علی رضی اللہ عنہ سے مروی ہیں۔ اس کی وجہ یہ ہے کہ وہ عرصہ دراز تک تا خلافت عثمانی امور سلطنت سے الگ تھلگ رہے۔ پھر اس زمانہ تک بقید حیات رہے، جب اسلام مختلف اکناف ارضی میں پھیلا۔ عجمی اقوام دائرہ اسلام میں داخل ہوئیں اور اس طرح تفسیر قرآن کی ضرورت پہلا سے بہت بڑھ گئی۔

اسی طرح سیدنا عبد اللہ بن عباس، عبد اللہ بن مسعود اور ابی بن کعب رضی اللہ عنہم سے بھی بکثرت تفسیری اقوال منقول ہیں۔ اس لئے کہ اس دور میں لوگ تفسیر قرآن کے محتاج تھے۔ علاوہ ازیں سیدنا علی اور یہ تینوں صحابہ رضی اللہ عنہم مندرجہ ذیل خصوصیات کے حامل تھے:

① عربی زبان میں مہارت اور اس کے اسالیب بیان سے گہری مناسبت۔

<sup>1</sup> التفسیر والمفسرون: 63 / 1

۲) قوت اجتهاد واستنباط۔

۳) رفاقتِ نبوی کی بناء پر اسبابِ نزول سے مکمل آگاہی۔

سیدنا ابن عباس رضی اللہ عنہما اگرچہ نبی کریم صلی اللہ علیہ وسلم کی صحبت سے زیادہ مستفید نہ ہو سکے کیونکہ نبی کریم صلی اللہ علیہ وسلم کی وفات کے وقت ان کی عمر تیرہ سال کے لگ بھگ تھی۔ البتہ کبار صحابہ کی صحبت میں رہنے سے انہوں نے بڑی حد تک اس کی تلافی کر لی تھی۔ اپنے بارے میں بیان کرتے ہوئے سیدنا ابن عباس رضی اللہ عنہما فرماتے ہیں:

”وجدت عامة حديث رسول الله ﷺ عند الأنصار، فإن كنت لآتي الرجل فأجده نائماً، لو شئت أن يوقظ لي لأوقظ، فأجلس على بابہ تسفي على وجهي الريح حتى يستيقظ متى ما استيقظ، وأسأله عما أريد، ثم أنصرف.“

”مجھے اکثر احادیثِ نبویہ انصار سے ملیں۔ میری حالت یہ تھی کہ میں استفادہ کے لئے کسی شخص کے یہاں جاتا اور اسے مجو خواب پاتا۔ اگر میں چاہتا تو اسے بیدار کر دیتا مگر میں یوں نہیں کرتا تھا۔ چنانچہ میں اس کے دروازہ پر بیٹھا رہتا۔ میرا چہرہ گردوغبار سے اٹ جاتا۔ یہاں تک کہ وہ خود ہی جاگتا اور مجھے جو کچھ اس سے دریافت کرنا ہوتا تھا، پوچھتا اور واپس لوٹ آتا۔“

کثرتِ روایات کے اعتبار سے ان چاروں مشہور صحابہ کرام رضی اللہ عنہم کی ترتیب یوں ہے: ابن عباس، ابن مسعود، علی اور ابی بکر رضی اللہ عنہم

### عہد صحابہ کی تفسیری خصوصیات

اس دور کے تفسیری خدوخال حسب ذیل ہیں:

- ① مکمل قرآن کی تفسیر نہیں کی گئی، بلکہ جس قدر دقت و غموض پایا جاتا تھا اس پر ہی غور کیا جاتا تھا۔
- ② تفسیر میں صحابہ کرام کے یہاں بہت کم اختلاف تھا۔
- ③ صحابہ کرام قرآن کریم کے اجمالی معانی پر اکتفاء کرتے تھے اور تفصیلات کی طلب و تلاش کو ضروری خیال نہیں کرتے تھے۔

④ مختصر ترین الفاظ میں لغوی معنی کی تشریح کرنے کو کافی سمجھتے تھے۔

⑤ قرآنی آیات سے فقہی احکام کا استنباط شاذ و نادر کرتے تھے، اس لئے کہ ان میں ابھی تک مذہبی و حزبی اختلافات کا ظہور نہیں ہوا تھا کہ اپنے موقف کی تائید و حمایت کیلئے آیات سے استدلال کریں۔

⑥ اس دور میں تفسیر کی تدوین نہیں ہوئی، البتہ بعض صحابہ نے آسانی کیلئے اپنے مصاحف میں تفسیری الفاظ تحریر

<sup>1</sup> ابن سعد، أبو عبد الله محمد بن سعد، الطبقات الكبرى: 368/2، دار الكتب العلمية، بيروت،

الطبعة الأولى، 1990م

کر لیے تھے۔

⑤ تفسیر کی کوئی جداگانہ منظم صورت نہ تھی، بلکہ تفسیری اقوال احادیث کے ساتھ ملے جلے اور حدیث ہی کے فروغ و اجزاء خیال کیے جاتے تھے۔

### عہدِ تابعین عظام رضی اللہ عنہم

تفسیر قرآن کا پہلا مرحلہ نبی کریم صلی اللہ علیہ وسلم اور صحابہ کرام رضی اللہ عنہم کے زمانے سے شروع ہوا تھا جس نے علم تفسیر کی بنیادیں قائم کی تھیں۔ عہدِ صحابہ گزرنے کے بعد یہ مرحلہ مکمل ہوا اور عہدِ تابعین سے تفسیر قرآن کا نیا دور شروع ہوا۔ تابعین عظام رضی اللہ عنہم نے صحابہ کرام رضی اللہ عنہم کے چشمہ فیض سے اپنی پیاس بجھائی تھی۔ خیر القرون میں بھی ان کا شمار ہوتا ہے نیز ان کو عربی زبان کی معرفت اپنے بعد والوں سے کہیں زیادہ حاصل تھی۔ جس طرح صحابہ میں ایسے شہرہ آفاق مفسرین موجود تھے جن کی جانب تفسیر قرآن کے سلسلہ میں رجوع کیا جاتا تھا، اسی طرح تابعین میں بھی ایسے فضلاء کی کمی نہ تھی جنہوں نے اپنے معاصرین کو قرآن کریم کے پیچیدہ اور حل طلب مقامات کے مطالب و معانی سے روشناس کرایا۔

### تابعین کے مصادرِ تفسیر

اس دور میں ماخذ تفسیر حسبِ ذیل تھے:

- 1- قرآن کریم
- 2- احادیثِ نبویہ
- 3- اقوالِ صحابہ
- 4- اہل کتاب اور ان کی کتبِ مقدسہ
- 5- اجتہاد و استنباط<sup>1</sup>

کتبِ تفسیر میں تابعین کے اقوال بکثرت مروی ہیں جو ان کے اجتہاد اور غور و فکر پر مبنی ہیں ہم یہ بیان کر چکے ہیں کہ رسول اکرم صلی اللہ علیہ وسلم اور صحابہ سے جو تفسیر منقول ہے وہ جملہ آیات قرآن کو شامل نہیں بلکہ انہی آیات پر مشتمل ہے جن کے معنی و مفہوم میں غموض و خفاء پایا جاتا ہے۔ عہدِ رسالت و صحابہ سے جوں جوں دوری ہوتی چلی گئی یہ غموض بڑھتا چلا گیا۔ جو تابعین تفسیر قرآن سے دلچسپی رکھتے تھے انہوں نے ذاتی محنت و کوشش سے اس کی کو دور کرنا چاہا، چنانچہ آہستہ آہستہ انہوں نے تفسیر قرآن کو مکمل کر دیا۔ تفسیر نویسی کے سلسلہ میں تابعین نے لغتِ عرب، عربوں کے اسالیبِ کلام اور ان واقعات سے بھی مدد لی جو نزولِ قرآن کے وقت درپیش تھے۔<sup>2</sup> جوں جوں اسلامی فتوحات بڑھتی گئیں مسلمان مدینہ نبویہ سے نکل کر دور دراز علاقوں میں پھیل گئے۔ جہاں اسلام کی روشنی پھیلی وہاں مسلمانوں نے بھی سکونت اختیار کر لی۔ مسلمانوں میں ولایت، قضاة، امراء اور معلم سبھی

<sup>1</sup> التفسیر والمفسرون: 1/ 99-100

<sup>2</sup> مقدمة في أصول التفسير: ص 61

قسم کے لوگ تھے۔ یہ لوگ جہاں بھی گئے وہاں رسول کریم ﷺ سے حاصل کردہ علم و فضل بھی ہمراہ لیتے گئے۔ تابعین نے ان کی صحبت سے بھرپور فائدہ اٹھایا اور ان سے علم حاصل کر کے دوسروں کو مستفید کرنے لگے۔ چنانچہ ان علاقوں میں علمی مدارس قائم ہو گئے جن کے اساتذہ صحابہ کرام اور تلامذہ تابعین تھے۔

ان میں بعض مدارس نے خصوصی شہرت حاصل کی اور تابعین کی کثیر تعداد نے وہاں مشہور مفسر صحابہ کرام سے کسب فیض کیا۔ جن میں سے پہلا مکہ مکرمہ، دوسرا مدینہ نبویہ اور تیسرا عراق میں تھا۔ یہ تینوں مدارس اس دور کے مشہور تفسیری مرکز شمار ہوتے تھے۔

مفسرین اہل مکہ میں سیدنا ابن عباس رضی اللہ عنہما کے شاگردوں میں مجاہد بن جبر (متوفی 104ھ)، عطاء بن ابی رباح (متوفی 114ھ)، عکرمہ مولیٰ ابن عباس (متوفی 105ھ)، سعید بن جبیر (متوفی 95ھ) اور طاؤس بن کیسان (متوفی 106ھ) ﷺ شامل ہیں۔

مفسرین اہل مدینہ میں ابی بن کعب، زید بن اسلم (متوفی 136ھ)، ابو العالیہ رفیع بن مہران (متوفی 93ھ) اور محمد بن کعب قرظی (متوفی 118ھ) ﷺ معروف ہیں۔

مفسرین اہل عراق میں علقمہ بن قیس (متوفی 62ھ)، مسروق بن اجدع (متوفی 63ھ)، قتادہ بن دعامہ سدوسی (متوفی 118ھ)، حسن بصری (متوفی 110ھ)، اسود بن یزید (متوفی 75ھ)، عامر شجعی (متوفی 100ھ)، مرہ ہمدانی (متوفی 76ھ) اور عطاء خراسانی (متوفی 135ھ) ﷺ ہیں۔

شیخ الاسلام ابن تیمیہ رحمہ اللہ فرماتے ہیں:

”وأما التفسير فأعلم الناس به أهل مكة، لأنهم أصحاب ابن عباس كمجاهد وعطاء بن أبي رباح وعكرمة مولی ابن عباس وغيرهم من أصحاب ابن عباس كطاؤوس وأبي الشعثاء وسعيد بن جبیر وأمثالهم. وكذلك أهل الكوفة من أصحاب ابن مسعود، ومن ذلك ما تميزوا به عن غيرهم. وعلما أهل المدينة في التفسير، مثل زيد بن أسلم الذي أخذ عنه مالك التفسير، وأخذ عنه أيضا ابنه عبد الرحمن، وعبد الله بن وهب.“<sup>1</sup>

”تفسیر کے سب سے بڑے عالم اہل مکہ تھے اس لئے کہ یہ لوگ سیدنا ابن عباس رضی اللہ عنہما جیسے عظیم مفسر کے ساخته پر داختے تھے۔ ابن عباس رضی اللہ عنہما کے شاگردوں میں یہ حضرات بہت مشہور ہیں: مجاہد، عطاء بن ابی رباح، عکرمہ مولیٰ ابن عباس، طاؤس، ابو الشعثاء اور سعید بن جبیر وغیرہ۔ اہل کوفہ میں سے سیدنا ابن مسعود رضی اللہ عنہ کے اصحاب و تلامذہ نے بہت شہرت حاصل کی۔ ان میں سے بعض بہت ہی نمایاں تھے۔ اہل مدینہ میں بھی مفسرین کی ایک جماعت موجود تھی۔ ان میں زید بن اسلم جن سے امام مالک رحمہ اللہ (متوفی 179ھ) نے تفسیر کا درس لیا، خاصی شہرت کے

<sup>1</sup> مقدمة في أصول التفسير: ص 15

حامل ہیں۔ زید بن اسلم سے ان کے بیٹے عبد الرحمن اور عبد اللہ بن وہب نے بھی استفادہ کیا۔“

### عہد تابعین کی تفسیری خصوصیات

اس دور کی تفسیر درج ذیل خصوصیات کی حامل تھی:

- ① اسرائیلیات کی آمیزش۔
- ② نقل و روایت کی چھاپ، مگر یہ عصر صحابہ کی طرح عمومی نہ تھی بلکہ ہر شہر کے رہنے والے اپنے علاقہ کے مفسرین سے تفسیری اقوال نقل کرتے تھے۔
- ③ مذہبی اختلافات پیدا ہوئے۔ مثلاً قتادہ بن دعامہ رضی اللہ عنہ میں قدرت کے اثرات تھے، جس کی جھلک ان کی تفسیر میں بھی تھی، جبکہ اس کے برخلاف سیدنا حسن بصری رضی اللہ عنہ کی تفسیر میں اثبات تقدیر کا رنگ نمایاں تھا۔
- ④ عہد صحابہ میں تفسیری اختلاف نہ ہونے کے برابر تھا۔ عصر تابعین میں اختلاف کی خلیج وسیع ہو گئی۔ تاہم تابعین کا تفسیری اختلاف متاخرین کی نسبت بہت کم تھا۔

### علم تفسیر کی تدوین

شروع کے ادوار میں تفسیری اقوال کو بطریق روایت نقل کیا جاتا تھا۔ صحابہ کرام رسول پاک صلی اللہ علیہ وسلم سے بھی یہ اقوال نقل کرتے تھے اور باہم ایک دوسرے سے بھی۔ اسی طرح تابعین عظام صحابہ کرام سے بھی کسب فیض کرتے تھے اور آپس میں بھی۔ یہ تفسیر کا پہلا مرحلہ تھا۔ عصر صحابہ و تابعین کے بعد تفسیر کے دوسرے مرحلہ کا آغاز تب ہوا، جب تدوین حدیث کی داغ بیل پڑی۔ حدیث نبوی مختلف ابواب میں منقسم تھی اور ان میں ایک باب، تفسیر پر بھی مشتمل تھا۔ اس دور میں ایسی کوئی کتاب تالیف نہیں ہوئی تھی جس میں ہر ہر سورت اور آیت کی الگ الگ تفسیر کی گئی ہو۔ ایسے علماء موجود تھے جو مختلف شہروں میں گھوم پھر کر احادیث مبارکہ کے ساتھ ساتھ تفسیری اقوال بھی جمع کرتے جو سرور کائنات صلی اللہ علیہ وسلم یا صحابہ و تابعین کی طرف منسوب تھے۔ ان حضرات میں درج ذیل اکابر قابل ذکر ہیں:

یزید بن ہارون سلمی (متوفی 117ھ)، شعبہ بن حجاج (متوفی 118ھ)، وکیع بن جراح (متوفی 197ھ)، سفیان بن عیینہ (متوفی 198ھ)، روح بن عبادہ بصری (متوفی 205ھ)، عبد الرزاق بن ہمام (متوفی 211ھ)، آدم بن ابی ایاس (متوفی 220ھ) اور عبد بن حمید (متوفی 249ھ) رضی اللہ عنہم وغیرہ۔

یہ تمام علماء محدثین میں سے تھے اور تفسیری اقوال کو الگ طور پر نہیں بلکہ احادیث کی حیثیت سے جمع کرتے تھے۔ انہوں نے اپنے پیش رو ائمہ تفسیر سے جو کچھ بھی نقل کیا تھا اسکو انکی جانب منسوب کر دیا تھا۔ لیکن گردش زمانہ سے یہ مجموعہ ہم تک نہ پہنچ سکے۔

تیسرے مرحلہ پر پہنچ کر تفسیر قرآن نے حدیث نبوی سے الگ ہو کر ایک جداگانہ علم کی حیثیت اختیار کر لی۔

اب قرآنی ترتیب کے مطابق ہر آیت کی تفسیر مرتب کی جانے لگی۔ اس میں حسب ذیل علماء نے حصہ لیا: امام ابن ماجہ (متوفی 273ھ)، بقی بن مخلد قرطبی (متوفی 276ھ)، ابن جریر طبری (متوفی 310ھ)، ابو بکر بن منذر نیشاپوری (متوفی 318ھ)، ابن ابی حاتم (متوفی 327ھ)، ابو الشیخ ابن حبان (متوفی 369ھ)، امام حاکم (متوفی 405ھ) اور ابو بکر بن مردویہ (متوفی 410ھ) رحمہم اللہ وغیرہ۔

یہ تمام تفاسیر نبی صلی اللہ علیہ وسلم اور صحابہ، تابعین واتباع تابعین سے بلاسناد منقول ہیں۔ ان میں تفسیر بالماثور کے سوا کچھ نہیں۔ البتہ اس دور کی جس تفسیر کو شہرت عام اور بقائے دوام حاصل ہوا وہ امام ابن جریر طبری رحمہم اللہ کی تفسیر ”جامع البیان“ ہے، جو تفسیر بالماثور کا انسائیکلو پیڈیا ہے۔ امام ابن جریر طبری رحمہم اللہ نے اس میں تفسیری اقوال ذکر کر کے ان کی توجیہ کی اور بعض کوراج اور دوسروں کو مرجوح قرار دیا ہے۔ جہاں ضرورت پڑی وہاں بعض کلمات کی اعرابی حالت بھی بتائی ہے، جن آیات مبارکہ سے احکام کا استنباط ممکن تھا ان سے شرعی احکام اخذ کیے ہیں۔

اس دور میں ابو عبیدہ قاسم بن سلام رحمہم اللہ (متوفی 223ھ) نے لغوی اور عقلی زاویہ نظر سے، علی بن حسن بن فضال رحمہم اللہ (متوفی 224ھ) نے شیعہ نقطہ نظر سے، ابو سہل بن عبد اللہ تبری رحمہم اللہ (متوفی 283ھ) نے متصوفانہ اسلوب سے، ابو علی جبائی رحمہم اللہ (متوفی 303ھ) نے معتزلی نقطہ نظر سے، ابو الحسن اشعری رحمہم اللہ (متوفی 324ھ) نے اشعری، ابو منصور ماتریدی رحمہم اللہ (متوفی 333ھ) نے ماتریدی زاویہ نگاہ سے تفسیریں لکھیں۔

پانچویں صدی ہجری میں علامہ ابن فورک رحمہم اللہ (متوفی 406ھ) نے کلامی انداز میں ”معانی القرآن“، ابو عبد الرحمن سلمی رحمہم اللہ (متوفی 412ھ) نے صوفیانہ اسلوب سے ”حقائق التفسیر“، ابو اسحاق احمد بن محمد ثعلبی رحمہم اللہ (متوفی 427ھ) نے لغوی و فقہی طریقے سے ”الکشف والبیان فی تفسیر القرآن“ اور ابو جعفر طوسی رحمہم اللہ (متوفی 460ھ) نے شیعہ نقطہ نظر کے موافق ”البیان فی تفسیر القرآن“ کے نام سے کتب تفسیر لکھیں۔ ان میں مؤخر الذکر کتاب خاصی ضخیم ہے اور بیس جلدوں پر مشتمل ہے۔

اس مرحلے میں تفسیر کے حدیث نبوی سے جدا ہونے کا مطلب یہ نہیں کہ اس سے قبل تفسیر کے سلسلہ میں جو مساعی سرانجام دی گئی تھیں، وہ سب رائیگاں ہو گئیں بلکہ تفسیر کا تدریجی سلسلہ جاری رہا۔ ابتدائی مرحلے میں تفسیری اقوال بطریق اخذ و روایت نقل کیے جاتے تھے۔ دوسرے مرحلے میں تفسیر کی تدوین ابواب حدیث کے ایک باب کے اعتبار سے کی جانے لگی اور تیسرے مرحلے میں ایک مستقل علم کی حیثیت سے جداگانہ طور پر تفسیر کی تدوین کا آغاز ہوا۔ مگر ایسے محدثین بھی تھے جو اس مرحلے میں بھی تفسیری اقوال کو حدیث کے ایک باب ہی کے ضمن میں جمع کرتے رہے، اس میں ان کا دار و مدار فقط نبی کریم صلی اللہ علیہ وسلم اور صحابہ و تابعین سے منقول احادیث و آثار پر تھا۔

## اولین تفسیر؟

یہ آسان سوال نہیں کہ اول مفسر کون تھا کہ جس نے مکمل قرآن کریم کی تفسیر قرآنی ترتیب کے مطابق مدون کی۔ ابن الندیم رحمۃ اللہ علیہ (متوفی 385ھ) کے مطابق فراء رحمۃ اللہ علیہ (متوفی 207ھ) نے ابو العباس ثعلب رحمۃ اللہ علیہ (متوفی 291ھ) کی ایما پر ”کتاب المعانی“ کے نام سے قرآن کی تفسیر مرتب کی۔ لیکن اس سے یہ ثابت نہیں ہوتا کہ فراء کے قبل مفسرین نے صرف حل مشکلات پر اکتفاء کیا تھا اور تفصیلاً قرآن کریم کی تفسیر نہیں لکھی تھی اور نہ ہی ابن الندیم کی عبارت سے حتمی طور پر یہ بات سمجھ میں آتی ہے۔ ویسے بھی معانی القرآن ترتیب و تہذیب کے اعتبار سے ابو عبیدہ (متوفی 208ھ) کی مجاز القرآن سے بڑی حد تک ملتی جلتی ہے۔

علمائے سلف کے اقوال سے محسوس ہوتا ہے کہ جملہ آیات و سورتوں کی بالاستیعاب تفسیر کا کام تیسری صدی کے اوائل میں نہیں بلکہ بہت پہلے شروع ہوا۔ سیدنا ابن ابی ملیکہ رحمۃ اللہ علیہ (متوفی 117ھ) فرماتے ہیں:

”رأيت مجاهدًا يسأل ابن عباس عن تفسير القرآن ومعه ألواح، فيقول له ابن عباس: اكتب. قال: حتى سأله عن التفسير كله.“<sup>2</sup>

”میں نے دیکھا کہ مجاہد سیدنا ابن عباس رضی اللہ عنہ سے تفسیر قرآن کے بارے میں سوال کر رہے تھے اور ان کے پاس تختیاں تھی۔ سیدنا ابن عباس رضی اللہ عنہ فرما رہے تھے کہ لکھتے جاؤ حتیٰ کہ انہوں نے ابن عباس رضی اللہ عنہ سے پورے قرآن کی تفسیر معلوم کر لی۔“

ابن حجر رحمۃ اللہ علیہ (متوفی 852ھ) عطاء بن دینار رحمۃ اللہ علیہ (متوفی 126ھ) کے حالات کے بارے میں لکھتے ہیں:

”قال علي بن الحسن الهسنجاني عن أحمد بن صالح: عطاء بن دينار، من ثقات المصريين، وتفسيره فيما يروي عن سعيد بن جبيرة صحيحة، وليس له دلالة على أنه سمع من سعيد بن جبيرة، وقال أبو حاتم: صالح الحديث إلا أن التفسير أخذ من الديوان، وكان عبد الملك بن مروان سأل سعيد بن جبيرة أن يكتب إليه بتفسير القرآن، فكتب سعيد بهذا التفسير، فوجد عطاء بن دينار في الديوان فأخذ فأسرله عن سعيد بن جبيرة.“<sup>3</sup>

”علی بن حسن، احمد بن صالح سے نقل کرتے ہیں کہ عطاء بن دینار صحیحاً مصر میں سے ہیں۔ تفسیر کے سلسلہ

<sup>1</sup> ابن الندیم، أبو الفرج محمد بن إسحاق، الفهرست: ص 99، دار المعرفة، بیروت، الطبعة الثانية، 1997م

<sup>2</sup> الطبري، محمد بن جرير، جامع البيان في تأويل القرآن: 1/90، مؤسسة الرسالة، الطبعة الأولى، 2000م

<sup>3</sup> العسقلاني، أحمد بن علي بن حجر، تهذيب التهذيب: 7/179، مطبعة دائرة المعارف النظامية، الهند، الطبعة الأولى، 1326ھ

میں عطاء جو اقوال نقل کرتے ہیں وہ سعید بن جبیر رضی اللہ عنہ کی کتاب سے ماخوذ ہیں۔ انہوں نے براہ راست سعید بن جبیر رضی اللہ عنہ سے نہیں سنا۔ ابو حاتم رضی اللہ عنہ (متوفی 277ھ) فرماتے ہیں کہ عطاء رضی اللہ عنہ یوں تو ثقہ ہیں مگر تفسیری اقوال انہوں نے سعید بن جبیر رضی اللہ عنہ کی کتاب سے لئے ہیں۔ عبد الملک بن مروان رضی اللہ عنہ (متوفی 86ھ) نے سعید بن جبیر کو قرآن کی تفسیر لکھنے پر مامور کیا تھا تو سعید بن جبیر رضی اللہ عنہ نے یہ تفسیر لکھی۔ عطاء بن دینار رضی اللہ عنہ کو یہ تفسیر کہیں سے مل گئی۔ چنانچہ انہوں نے اس تفسیر کو سعید بن جبیر رضی اللہ عنہ سے ارسال کے ساتھ روایت کر دیا۔“

سیدنا ابن جریج رضی اللہ عنہ (متوفی 150ھ) کے بارے میں بھی معروف ہے کہ انہوں نے تین ضخیم اجزاء پر مشتمل ایک تفسیر لکھی تھی جس کو محمد بن ثور رضی اللہ عنہ (متوفی 190ھ) نے ان سے روایت کیا ہے۔<sup>1</sup>

جب ہم دیکھتے ہیں کہ اسلامی زندگی کے ساتھ قرآن کریم کا کس قدر گہرا ربط و تعلق ہے۔ مسلمان قرآن کریم سے شرعی احکام کا استنباط کرنے کے کس قدر دلدادہ تھے اور اس کی کس قدر شدید ضرورت بھی تھی تو یہ حقیقت نکھر کر سامنے آتی ہے کہ تفسیر نویسی میں فراء نحوی کو سبقت و اولیت کا شرف حاصل نہیں ہوا، بلکہ اس سے قبل اس کام کی داغ بیل پڑ چکی تھی البتہ یقینی طور پر پہلے مفسر کے طور پر کسی کا تعین مشکل ہے۔ عصر تدوین میں تفسیر پر جو کام ہوا تھا، اگر ہم تک پہنچ جاتا تو آسانی اس بات کا تعین ہو سکتا تھا کہ وہ سعادت مند شخص کون ہے جس نے اس انداز پر سب سے پہلے تفسیر قرآن پر مشتمل کتاب لکھی۔

### تفسیر بالرأے مذموم اور عقلی تفسیر

ان ادوار کے بعد تفسیر بالماثور کے ساتھ تفسیر بالرأے مذموم کی آمیزش شروع ہو گئی۔ تفسیر میں بکثرت تصانیف منظر عام پر آنے لگیں، اسناد میں اختصار کیا جانے لگا، روایت بالاسناد کی قید باقی نہ رہی۔ جو تفسیری اقوال مفسرین سلف سے منقول تھے، ان کی جانب منسوب کیے بغیر ان کو نقل و روایت کیا جانے لگا۔ جس کے نتیجے میں تفسیر میں وضع و اختراع کا عمل دخل شروع ہوا۔ صحیح اور ضعیف اقوال میں فرق و امتیاز نہ رہا۔ ان کتب تفسیر کو پڑھنے والا اس غلط فہمی کا شکار ہو جاتا کہ ان میں جو کچھ بھی ہے، صحیح ہے۔ چنانچہ متاخرین بلا جھجک اسرائیلیات کو ایک حقیقت سمجھ کر نقل کرنے لگے۔ اس سے تفسیر میں موضوعات اور اسرائیلیات کا دروازہ چوڑا کھل گیا۔ آہستہ آہستہ عقل و نقل میں باہم آمیزش و اختلاط کا آغاز ہوا۔ ان مفسرین میں وہ بھی تھے کہ جن کا مقصد وحید مختلف اقوال و آثار کو جمع کرنا تھا۔ ان کی کیفیت یہ تھی کہ جب بھی انہیں کسی قول کا پتہ چلتا یا کوئی نئی بات سوجھتی تو فوراً اسے ضبط تحریر میں لے آتے۔ ان کے بعد آنے والے ان اقوال کو بلا سوچے سمجھے نقل کر دیتے اور مطلقاً اس جانب توجہ نہ دیتے کہ مفسرین صحابہ و تابعین نے اس ضمن میں کیا لکھا ہے؟ اس کا محرک یہ حسن ظن تھا کہ

<sup>1</sup> التفسیر والمفسرون: 80 / 1

ان کتب میں جو کچھ بھی مرقوم ہے، وہ صحیح اور درست ہے۔ اس کی ایک مثال یہ ہے کہ بعض مفسرین نے ﴿عَبْدِ  
الْبَغُضُوبِ عَلَيْهِمْ وَلَا الضَّالِّينَ﴾ کی تفسیر میں دس اقوال نقل کیے ہیں، حالانکہ نبی ﷺ سے اس کی جو تفسیر  
منقول ہے وہ یہود و نصاریٰ ہی ہے۔ محدث ابن ابی حاتم رحمۃ اللہ علیہ فرماتے ہیں کہ اس میں سرے سے مفسرین کے مابین  
کوئی اختلاف موجود ہی نہیں۔<sup>1</sup>

عقلی تفسیر کا آغاز شروع میں انفرادی فہم و ادراک سے ہوا اور اس کی روشنی میں بعض اقوال کو بعض کے مقابلہ  
میں ترجیح دی جانے لگی۔ شروع میں اسے اچھی نظر سے دیکھا گیا بشرطیکہ اسکا انحصار قرآنی کلمات کے معنی و مفہوم  
اور عربی لغت پر ہوتا۔ پھر مختلف و متنوع علوم و معارف اور متضاد افکار کے زیر اثر اس کے دائرہ میں وسعت آتی  
چلی گئی۔ نتیجہ کے طور پر ایسی کتب تفسیر منظر عام پر آئیں جن میں تفسیر کے سوا اور سب کچھ موجود تھا۔ اس دور  
میں صرف و نحو اور عربی لغت سے متعلق علوم مدون ہوئے۔ فقہی مذاہب ظہور پذیر ہوئے۔ کلامی مسائل عام  
ہوئے۔ عباسی خلافت میں گروہی تعصب اپنی انتہاء کو پہنچ گیا۔ مختلف اسلامی فرقے اپنے مخصوص افکار و عقائد کی  
دعوت دینے لگے۔ فلسفہ سے متعلق کتب کا ترجمہ کیا گیا۔ یہ سب علوم اور ان کے متعلقات تفسیر کے ساتھ گھل مل  
گئے کہ جس کے نتیجہ میں نقل کا پہلو مغلوب اور عقلی پہلو غالب ہو گیا۔ جو شخص بھی کسی علم و فن میں کمال رکھتا  
تھا، اس کی تفسیر اسی علم تک محدود رہ گئی۔ ہر مفسر نے قرآن کو اپنے مذہب کے قالب میں ڈھالنے کی کوشش کی۔  
یہ منطقی و عقلی میلان جاری رہا اور بعض ادوار میں اسے بڑی مقبولیت ملی۔ عصر حاضر میں بھی ایسے مفسر موجود ہیں  
جن کا نقطہ نظر یہ ہے کہ قرآن کو ظاہری و باطنی طور پر عصری علوم کا گنجینہ ثابت کر دیں۔ انکے نزدیک گویا قرآن  
کے وجوہ اعجاز میں سے ایک وجہ یہ بھی ہے کہ وہ زمانہ کے ساتھ چل سکے۔ حق بات یہ ہے کہ یہ قرآن کریم کے  
ساتھ غلو ہے جس سے قرآن اپنے اس ہدف و نصب العین سے نکل جاتا ہے جس کے لئے اسے اتارا گیا۔ لیکن اس  
عقلی تفسیر کے باوجود بھی تفسیر بالمتقول کا تصور بالکل ختم نہ ہو سکا۔ مختلف ادوار میں ایسے علمائے ربانی موجود رہے  
جو اس طوفان کا مقابلہ کرنے کیلئے سینہ سپر ہو گئے۔ چنانچہ انہوں نے خالص نقلی انداز میں قرآن کی تفسیریں  
لکھیں اور ان میں سے بعض اس سلسلے میں صحیح و سقیم روایات میں امتیاز بھی نہ کر سکے۔

### تدوین اصول تفسیر

جب علمائے کرام نے تفسیروں میں وضع و اختراع، صحیح و سقیم اقوال، اسرائیلیات کی بہتات، فقہی اور کلامی  
بحثوں کی یہ صورت حال دیکھی، تو متاخرین کی تفسیروں کا تقابل متقدمین کی تفسیروں سے کیا۔ پس لامحالہ ان میں یہ  
فکر پیدا ہوئی کہ ان اصول و قواعد کو مدون کیا جائے جو قرآن کریم کے فہم اور تفسیر میں مدد و معاون ثابت ہو سکیں

<sup>1</sup> الإلتقان في علوم القرآن: 190/2

اور جنہیں صحابہ و تابعین تفسیر قرآن میں مد نظر رکھتے تھے تاکہ تفسیر بالمسقول والمعقول میں حق اور باطل کے درمیان امتیاز ہو سکے اور صحیح تفسیری اقوال کو باطل سے جدا کیا جاسکے۔

امام ابن تیمیہ رحمۃ اللہ علیہ ”مقدمۃ فی اصول التفسیر“ کا سبب تالیف یہی بیان کرتے ہیں۔<sup>1</sup> اگر اصول تفسیر کی تدوین کے حوالے سے پچھلے علماء کی علمی کاوشوں کا جائزہ لیا جائے تو چار قسم کی کتب سامنے آتی ہیں:

کتب اصول فقہ جن میں فقہائے کرام نے قرآن و سنت سے استدلال و استنباط کرنے کے اصول واضح کیے اور ان کتابوں میں اصول تفسیر کو بھی مفصل طور پر واضح کیا گیا۔ اس سلسلے کی پہلی جامع کتاب امام شافعی رحمۃ اللہ علیہ کی کتاب ’الرسالہ‘ ہے کہ جس میں انہوں نے کتاب و سنت کی بنیادی مباحث، مراتب بیان، نسخ و منسوخ، عموم خصوص، مجمل مفصل اور امر و نہی وغیرہ کے متعلق تفصیلی بحث کی۔ اور یہ تمام علوم اصول تفسیر اور اصول فقہ میں مشترک ہیں۔

کتب تفسیر، جن کے مقدمات میں مفسرین نے مصادر تفسیر ذکر کیے یا بعض آیات کی تفسیر کے دوران اصول تفسیر کی بعض جزئیات پر بحث کی۔ ان میں سے بعض کتب حسب ذیل ہیں:

- ① جامع البیان لابن جریر 310ھ۔
  - ② التّحریر و التّنویر للطاهر ابن عاشور 1393ھ۔
  - ③ النّکت و العیون للماوردی 450ھ۔
  - ④ أضواء البیان لمحّمّد الامین الشّنیطی 1393ھ۔
  - ⑤ جامع التّفاسیر للراغب الأصفہانی 502ھ۔
  - ⑥ المحرّر الوجیز لابن عطیة 541ھ۔
  - ⑦ الجامع لأحكام القرآن لمحّمّد بن أحمد القرطبی 671ھ۔
  - ⑧ تفسیر القرآن العظیم لابن کثیر الدمشقی 774ھ۔
- کتب علوم القرآن، ان کتابوں میں شائد کوئی ایسی کتاب ہو جس میں مصادر تفسیر جیسے اہم ترین موضوع پر گفتگو نہ کی گئی ہو۔ ان میں سے بعض کتب یہ ہیں:

- ④ البرہان للزرکشی 794ھ۔
- ⑤ الإیقان للسیوطی 911ھ۔
- ⑥ مناهل العرفان للزرقانی 1367ھ۔

<sup>1</sup> مقدمۃ فی اصول التفسیر: ص 1

۱۲) مباحث فی علوم القرآن لمناع القطان 1420ھ۔  
وہ کتب جو اصول تفسیر یا مناہج تفسیر کے نام سے لکھی گئیں، اس طرز پر باقاعدہ تدوین آٹھویں صدی ہجری میں ہوئی۔ اس حوالے سے پہلی کتاب امام ابن تیمیہ رحمۃ اللہ علیہ کی ہے۔ اصول تفسیر کے حوالے سے معروف کتب کے نام حسب ذیل ہیں:

- ① مقدمة في أصول التفسير لابن تيمية 728ھ۔
- ② أصول التفسير لابن قيم الجوزية 751ھ۔ ولكن لم توجد هذه الرسالة الآن
- ③ التيسير في قواعد علم التفسير لمحمد سليمان الكافيحي 879ھ۔
- ④ الفوز الكبير في أصول التفسير لشيخ ولي الله الدهلوي 1176ھ۔
- ⑤ فتح الخبير في أصول التفسير لشيخ ولي الله الدهلوي 1176ھ۔
- ⑥ الإكسير في أصول التفسير لصديق حسن خان 1307ھ۔
- ⑦ التكميل في أصول التأويل لعبد الحميد الفراهي 1349ھ۔
- ⑧ القواعد الحسان لتفسير القرآن لعبد الرحمن السعدي 1376ھ۔
- ⑨ درایت تفسیری للحافظ عبد الله محدث الروبري 1382ھ۔
- ⑩ التفسير والمفسرون للدكتور محمد حسين الذهبي 1397ھ۔
- ⑪ التفسير ورجاله للفاضل بن عاشور 1390ھ۔
- ⑫ أصول في التفسير للشيخ محمد بن صالح العثيمين 1421ھ۔
- ⑬ قواعد التفسير للدكتور خالد بن عثمان السبت
- ⑭ أصول التفسير وقواعده لخالد بن عبد الرحمن العك
- ⑮ أصول التفسير وبحوث في أصول التفسير كلاهما للدكتور محمد لطفي الصباغ
- ⑯ دراسات في أصول التفسير لمحسن عبد الحميد
- ⑰ أصول التفسير ومناهجه للدكتور فهد الرومي
- ⑱ فصول في أصول التفسير للدكتور مساعد بن سليمان الطيار
- ⑲ مفهوم التفسير والتأويل والاستنباط والتدبر والمفسر للدكتور مساعد بن سليمان الطيار
- ⑳ مناهج المفسرين للدكتور محمود النقراشي السيد علي
- ㉑ مناهج المفسرين للدكتور أحمد بن محمد الشرقاوي
- ㉒ القول المنير في علم أصول التفسير للشيخ إسماعيل عنان زين اليمنى المكي

## خلاصہ بحث

اصول تفسیر کے مادہ اور موضوع کی تدوین مختلف ارتقائی مراحل سے گزری ہے۔ صحابہ اور تابعین کے زمانے میں قرآن مجید کی تفسیر کے اصول رائج تو تھے لیکن مدون صورت میں موجود نہ تھے۔ پہلے پہل متقدمین مفسرین نے اپنی تفاسیر کے مقدمات میں ان اصولوں کو بیان کرنا شروع کیا کہ جن کی روشنی میں انہوں نے امہات التفاسیر مرتب کیں۔ قرون وسطیٰ میں علوم القرآن کی کتب میں ان اصول و ضوابط کو تفصیل سے بیان کیا گیا کہ جنہیں تفسیر قرآن میں ملحوظ رکھنا چاہیے۔ متاخرین کے ہاں اصول تفسیر کے عنوان سے اس موضوع پر مستقل تصانیف مرتب کی گئیں۔ ان اصولوں کو وضع کرنے کا مقصد یہ تھا کہ تفسیری اقوال میں صحیح و سقیم میں تمیز ہو سکے، اسراہلیات سے استفادے کا ضابطہ وضع ہو سکے، تفسیر بالماثور اور تفسیر بالرأے میں فرق ہو سکے، اور سلف صالحین کے تفسیری منہج کی وضاحت ہو سکے۔